



www.oljan.fo

Jan Müller

15 - 04 - 2013

Rosebank-oljan rennur tætt við føroyska markið í 2017

Eitt av heimsins størstu oljufeløgum, amerikanska Chevron, sum er sera virkið vestan fyri Hetland, hevur gjørt avtalu við Hyundai Heavy Industries í Korea at byggja eitt FPSO framleiðsluskip fyri 10 milliardir krónur, ið skal taka oljuna upp frá Rosebank oljukelduni skamt frá føroyska markinum. Rosebank oljukeldan, sum verður mettt at goyma meira enn hálva milliard tunnur av olju, liggur bert fáar fjórðingar frá føroyska markinum, og tá hon fer undir framleiðslu í 2017, fara skip føroysku megin markið at kunna síggja framleiðsluskipið hinumegin markið, so tætt við okkara landgrunn fer nýggja framleiðslan at vera. Við hesi komandi framleiðsluni ber tí av álvara til at siga, at oljan nærkast Føroyum í hvørjum. Rosebank oljukeldan varð funnin í 2004. Síðani tá hava verið boraðir nógvir metingar- og avmarkingarbrunnar og er keldan eisini testað. Nú umleið 10 ár seinni er ein útbygging vorðin veruleiki. Ein viðvirkandi orsøk er eisini tann, at bretska stjórnin herfyri lækkaði skattin á útbyggingum nettupp vestan fyri Hetland. Umframt at gera íløgu í eitt framkomið FPSO skip fara at verða 15 framleiðslubrunnar og nógvrar útbúnaðar á havbotninum. Chevron, sum er fyrstøðufelag, eigur 40% av kelduni, Statoil 30%, OMV 20% og Dong 10%. Keldan liggur á 1100 metra vatni í Føroyar-Hetlands rennuni. Áhugavert er at bíta merki í, at føroysku megin markið og ikki so langt frá Rosebank, fer Statoil at bora í 2014 á sokallaðu Súlan/Stelkur leiðini, loyvi 008. Royndir jarðfrøðingar við stórum innliti í føroyska jarðfrøði hava áður úttalað, at tað verður her, at fyrsta føroyska lönandi oljukeldan verður funnin. At stór oljukelda er stutt her frá kann so geva eina ábending, sum í hvussu er við til at halda lív í vónunum. Á Súlan/Stelkur leitimiðinum er Statoil fyrstøðufelag. Hini feløgini, sum eru við, eru OMV og Dong. Øll somu feløg, sum nú eru partur av Rosebank útbyggingini. Vil tað so væl til, at Statoil finnur olju í loyvi 008 á føroyska

landgrunninum næsta ár, kann útbyggingin av Rosebank koma væl við. Tað er nevnliga ikki óvanligt, at fleiri oljukeldur í einum avmarkaðum øki, kunnu brúka somu framleiðslueindir, eitt nú FPSO skip. Myndir og kort Nýggja framleiðsluskipið, sum nú verður bygt til framleiðslu skamt frá føroyska markinum Rosebank liggur heilt tætt upp at føroyska markinum. Føroysku megin markið fer Statoil í 2014 at bora leitibrunn á loyvi 008, á Súlan/Stelkur leitimiðinu.